

2020-21 അദ്ധ്യയന വർഷത്തിൽ സ്കൂൾ തുറക്കാത്ത സാഹചര്യത്തിൽ വികേന്ദ്ര ചാനൽ വഴി ഡിജിറ്റൽ ക്ലാസ്സുകളാണ് കുട്ടികൾക്ക് നൽകിയത്. അദ്ധ്യയന വർഷത്തിന്റെ ആരംഭത്തിൽ ടെലിവിഷൻ ഇല്ലാതെ വികേന്ദ്ര ചാനൽ വഴി ക്ലാസ്സുകൾ കാണാൻ കഴിയാത്ത കുട്ടികൾ ഉണ്ടായിരുന്നെങ്കിലും പൊതുവേലാ സ്ഥാപനങ്ങൾ, സ്വകാര്യ സ്ഥാപനങ്ങൾ, ജനപ്രതിനിധികൾ, സന്നദ്ധ സംഘടനകൾ, സർക്കാരിതര ഏജൻസികൾ, പൂർവ്വ വിദ്യാർത്ഥി സംഘടനകൾ, സ്കൂൾ അധികൃതർ, പി.ടി.എ./എസ്.എം.സി. തുടങ്ങിയവരുടെ സഹായസഹകരണത്തോടെ ടെലിവിഷൻ വിതരണം ചെയ്യുകയും കൂടാതെ അയൽപക്ക പഠന കേന്ദ്രങ്ങളും ഊരുവിദ്യാകേന്ദ്രങ്ങളും ഒരുക്കി എല്ലാ കുട്ടികൾക്കും ജൂൺ അവസാനത്തോടെ ഡിജിറ്റൽ പഠനം സാദ്ധ്യമാക്കുകയും ചെയ്തിരുന്നു. എന്നാൽ 2021-22 അദ്ധ്യയനവർഷം മുതൽ ഡിജിറ്റൽ ക്ലാസ്സുകളോടൊപ്പം ഓൺലൈൻ ക്ലാസ്സുകൾ ആരംഭിക്കുന്നതിന് തീരുമാനിച്ചിട്ടുണ്ട്. ഓൺലൈൻ ക്ലാസ്സുകൾ ആരംഭിക്കുമ്പോൾ കൂടുതൽ ഡിജിറ്റൽ ഉപകരണങ്ങൾ ആവശ്യമായി വരുന്നുണ്ട്. ആയത് എല്ലാ വിദ്യാർത്ഥികൾക്കും ലഭ്യമാക്കുന്നതിനുള്ള നടപടികൾ കൈക്കൊണ്ടിട്ടുണ്ട്.

(സി) കെ.എസ്.എഫ്.ഇ. മുഖേന ലാപ്ടോപ്പ് വിതരണം ചെയ്യുന്ന പദ്ധതിയിൽ അപേക്ഷിച്ച വിദ്യാർത്ഥികൾക്ക് ആയത് ലഭ്യമാകാത്തതിനാലും കിട്ടിയവയുടെ പ്രവർത്തനക്ഷമതയിൽ പ്രശ്നങ്ങൾ നേരിടുന്നതിനാലും ഓൺലൈൻ പഠനത്തിൽ പങ്കെടുക്കാൻ സാധിക്കാത്തത് പരിഹരിക്കാൻ എന്തെങ്കിലും നടപടി സ്വീകരിച്ചിട്ടുണ്ടോ; വ്യക്തമാക്കുമോ?

ഇതുസംബന്ധിച്ച പരാതികൾ ശ്രദ്ധയിൽപ്പെട്ടിട്ടില്ല. പൂർണ്ണമായ അർത്ഥത്തിൽ ഓൺലൈൻ പഠനത്തിലേയ്ക്ക് മാറുന്നതിനായി മുഴുവൻ കുട്ടികൾക്കും ഡിജിറ്റൽ ഉപകരണങ്ങൾ ലഭ്യമാക്കുന്നതിനായി വിപുലമായ സംവിധാനങ്ങൾ ഒരുക്കിയിട്ടുണ്ട്.

#### ലാൻ്റ് ബാങ്കിംഗ് സംവിധാനം

26 (\*386) ശ്രീ. എ. സി. മൊയ്തീൻ:

ശ്രീ. പി. മമ്മിക്കുട്ടി:

ശ്രീ. പി. ടി. എ. റഹീം:

ശ്രീമതി ശാന്തകുമാരി കെ.: താഴെ കാണുന്ന ചോദ്യങ്ങൾക്ക് റവന്യൂ-ഭവനനിർമ്മാണ വകുപ്പുമന്ത്രി (ശ്രീ. കെ. രാജൻ) സദയം മറുപടി നൽകുമോ:

(എ) സംസ്ഥാനത്ത് റവന്യൂ ഭൂമി വിവിധ ആവശ്യങ്ങൾക്കായി സർക്കാർ വകുപ്പുകൾക്കും സ്വകാര്യ സ്ഥാപനങ്ങൾക്കും പാട്ടത്തിന് നൽകുന്നത് സംബന്ധിച്ച നിലവിലെ വ്യവസ്ഥകൾ എന്തെല്ലാമാണെന്ന് വ്യക്തമാക്കുമോ?

കേരള ഭൂമി പതിവ് ചട്ടങ്ങൾ 1964 പ്രകാരം പഞ്ചായത്ത് പ്രദേശങ്ങളിലും 1995-ലെ മുനിസിപ്പൽ കോർപ്പറേഷൻ പ്രദേശങ്ങളിലെ ഭൂമി പതിവ് ചട്ടങ്ങൾ എന്നിവ പ്രകാരവും സംസ്ഥാനത്ത് റവന്യൂ ഭൂമി വിവിധ ആവശ്യങ്ങൾക്കായി സർക്കാർ വകുപ്പുകൾക്കും സ്വകാര്യ സ്ഥാപനങ്ങൾക്കും പാട്ടത്തിന് നിശ്ചിത കാലയളവിൽ വാർഷിക പാട്ടത്തുക നിശ്ചയിച്ചുകൊണ്ട് പാട്ടത്തിന് നൽകിവരുന്നു. ഇത്തരത്തിൽ പാട്ടം അനുവദിച്ചിട്ടുള്ള കേസുകൾ കൈകാര്യം ചെയ്യുന്നത് സംബന്ധിച്ച് സർക്കാർ പുറപ്പെടുവിച്ചിട്ടുള്ള 2-5-2011-ലെ ജി.ഒ.(എം.എസ്.) 276/2018/ആർ.ഡി., ജി.ഒ.(എം.എസ്.) 113/2019/ആർ.ഡി., സ.ഉ. (കൈയെഴുത്ത്) നമ്പർ 174/11/റവന്യൂ-ലെ മാർഗ്ഗനിർദ്ദേശങ്ങളുടെയും വ്യവസ്ഥകളുടെയും അടിസ്ഥാനത്തിലും സത്വര നടപടികൾ സ്വീകരിച്ചുവരുന്നു. കൂടാതെ മുനിസിപ്പൽ/കോർപ്പറേഷൻ പ്രദേശത്ത് 28-1-2016-ലെ ജി.ഒ.(പി) 64/2016/ആർ.ഡി. പ്രകാരവും പഞ്ചായത്ത് പ്രദേശത്ത് 06-2-2016-ലെ ജി.ഒ.(എം.എസ്.) 96/2016/ആർ.ഡി. എന്നീ ഉത്തരവുകളിലെ വ്യവസ്ഥകൾക്ക് വിധേയമായും റവന്യൂ ഭൂമി വിവിധ ആവശ്യങ്ങൾക്കായി പാട്ടം അനുവദിച്ചുവരുന്നു.

(ബി) പാട്ടക്കാലാവധി കഴിഞ്ഞ ഭൂമി തിരിച്ചെടുക്കുന്നതിനും പുതുക്കുന്നതിനും എന്തെല്ലാം മാനദണ്ഡങ്ങളാണ് പാലിച്ചുവരുന്നതെന്ന് അറിയിക്കുമോ?

പാട്ടക്കാലാവധി കഴിയുന്നതിന് മുമ്പുതന്നെ പാട്ടം പുതുക്കുന്നതിന് അപേക്ഷ നൽകേണ്ടതാണ്. പാട്ടക്കാലാവധി കഴിഞ്ഞ കേസുകളിൽ പാട്ട വ്യവസ്ഥ ലംഘിച്ചിട്ടില്ലായെങ്കിൽ പാട്ടകക്ഷിയുടെ അപേക്ഷയുടെ അടിസ്ഥാനത്തിൽ പാട്ടംപുതുക്കുന്ന സമയത്ത് നിലനിൽക്കുന്ന പാട്ട നിരക്കുകളുടെ അടിസ്ഥാനത്തിൽ പാട്ടം പുതുക്കിനൽകിവരുന്നു. പാട്ടവ്യവസ്ഥ ലംഘിച്ച കേസുകളിലും പാട്ടക്കുടിശ്ശിക വരുത്തിയ കേസുകളിലും നിയമാനുസൃത നോട്ടീസ് നൽകി പാട്ട കക്ഷിയെ നേരിൽ കേട്ടശേഷം ജി.ഒ.(പി) 16/2020/ആർ.ഡി., ജി.ഒ.(പി) 17/2020/ആർ.ഡി. തീയതി 15-2-2020-ാം നമ്പർ സർക്കാർ ഉത്തരവുപ്രകാരം ഒറ്റത്തവണ തീർപ്പാക്കൽ പദ്ധതിയിലൂടെ കുടിശ്ശിക ഒടുക്കുന്നതിന് അവസരം നൽകുകയും കുടിശ്ശിക ഒടുക്കാത്ത പക്ഷം ആവശ്യമെങ്കിൽ പാട്ടം റദ്ദ് ചെയ്ത് ഭൂമി സർക്കാരിലേയ്ക്ക് തിരികെ നിക്ഷിപ്തമാക്കുകയും ചെയ്യുന്നു. അത്തരം കേസുകളിൽ ടി തീയതിവരെ പാട്ടക്കുടിശ്ശിക കക്ഷിയിൽനിന്നും ഈടാക്കുന്നു. കുടിശ്ശിക ഒടുക്കാത്ത കേസുകളിൽ റവന്യൂ റിക്കവറി നടപടികൾ സ്വീകരിച്ചുവരുന്നു.

(സി) അന്യായീനപ്പെട്ട് പോകുന്ന റവന്യൂ ഭൂമി കണ്ടെത്തി തിരിച്ചെടുക്കുന്നതിനായി എന്തെല്ലാം പ്രവർത്തനങ്ങളാണ് നടത്തിവരുന്നതെന്ന് അറിയിക്കുമോ?

അന്യായീനപ്പെടുപോകുന്ന റവന്യൂഭൂമി കണ്ടെത്തി തിരിച്ചു പിടിക്കുന്നതിനായി കേരള ഭൂസംരക്ഷണ നിയമം 1957 പ്രകാരം കയ്യേറ്റ കക്ഷിക്ക് നിയമാനുസൃത നോട്ടീസ് നൽകി കയ്യേറ്റം ഒഴിപ്പിച്ച് ഭൂമി തിരിച്ചെടുക്കുന്ന നടപടികൾ സ്വീകരിച്ചുവരുന്നു. ഇതിന്റെ ഭാഗമായി സർക്കാർ ഭൂമി കയ്യേറ്റം സംബന്ധിച്ച നടപടികൾ സ്വീകരിക്കുന്നതിനും മേൽനോട്ടം വഹിക്കുന്നതിനുമായി 10-9-2018-ലെ സ.ഉ.(സാധാ) 3778/2018/റവ. നമ്പർ പ്രകാരം ഒരു മോണിറ്ററിംഗ് സെൽ രൂപീകരിച്ച് ഉത്തരവ് പുറപ്പെടുവിച്ചിട്ടുണ്ട്. ഭൂസംരക്ഷണത്തിനായി ജില്ലാതല മോണിറ്ററിംഗ് കമ്മിറ്റിയും റവന്യൂതല ഉദ്യോഗസ്ഥരെ ഉൾപ്പെടുത്തി റവന്യൂ ഡിവിഷൻതല മോണിറ്ററിംഗ് കമ്മിറ്റിയും വില്ലേജ് തലത്തിൽ വില്ലേജ് ജനകീയ സമിതികളും രൂപീകരിച്ച് നടപടികൾ സ്വീകരിച്ചുവരുന്നു.

(ഡി) വികസന ആവശ്യങ്ങൾക്കായി ഭൂമിയുടെ ലഭ്യതക്കുറവ് അനുഭവപ്പെടുന്ന സംസ്ഥാനമെന്ന നിലയിൽ ലാൻഡ് ബാങ്കിംഗ് സംവിധാനം മെച്ചപ്പെടുത്തുന്നതിന് നടപടികൾ സ്വീകരിക്കുമോ?

25-6-2018-ലെ സ.ഉ.(എം.എസ്.) 236/2018/റവന്യൂ ഉത്തരവ് പ്രകാരം കേരള ലാൻഡ് ഇൻഫർമേഷൻ മിഷൻ, കേരള സ്റ്റേറ്റ് ലാൻഡ് ബാങ്ക് എന്നിവ സംയോജിപ്പിച്ചുകൊണ്ട് കേരള ലാൻഡ് റിക്കോർഡ്സ് മോഡലൈസേഷൻ മിഷൻ (KLRMM) രൂപീകരിച്ച് ഉത്തരവായിരുന്നു. അതിന്റെ പ്രവർത്തനം കാര്യക്ഷമമാക്കി ഭൂമിയുടെ ലഭ്യത മെച്ചപ്പെടുത്തുന്നതിനുള്ള നടപടികൾ സ്വീകരിച്ചുവരുന്നു.

#### അതിഥി തൊഴിലാളികളുടെ ക്ഷേമം

27 (\*387) ശ്രീ. പി. പി. ചിത്തരഞ്ജൻ:

ശ്രീ. ആന്റണി ജോൺ:

ശ്രീ. കെ. ഡി. പ്രസേനൻ:

ശ്രീ. ജി. സ്റ്റീഫൻ: താഴെ കാണുന്ന ചോദ്യങ്ങൾക്ക് പൊതുവിദ്യാഭ്യാസ-തൊഴിൽ വകുപ്പുമന്ത്രി (ശ്രീ. വി. ശിവൻകുട്ടി) സദയം മറുപടി നൽകുമോ:

(എ) സംസ്ഥാനത്ത് അതിഥി തൊഴിലാളികൾക്ക് താമസസൗകര്യം, ഭക്ഷണം, വേതനം, ആരോഗ്യസുരക്ഷ എന്നിവ ഉറപ്പുവരുത്തുന്നതിന് നടപ്പാക്കുന്ന പദ്ധതികൾ വ്യക്തമാക്കാമോ?

സംസ്ഥാനത്ത് അതിഥി തൊഴിലാളികൾക്ക് നൽകേണ്ട താമസസൗകര്യം, ഭക്ഷണം, വേതനം, ആരോഗ്യ സുരക്ഷ എന്നിവ സംബന്ധിച്ച് 1979-ലെ ഇതര സംസ്ഥാന തൊഴിലാളി നിയമത്തിൽ പ്രതിപാദിച്ചിട്ടുണ്ട്. ഇവ എല്ലാ ഇതര സംസ്ഥാന തൊഴിലാളികൾക്കും ലഭ്യമാക്കുന്നതിനായി തൊഴിൽ വകുപ്പിലെ ഉദ്യോഗസ്ഥർ പരിശോധനാ വേളയിൽ നടപടികൾ സ്വീകരിച്ചുവരുന്നുണ്ട്. ഒരേ തൊഴിലിൽ ഏർപ്പെടുന്ന ഇതര സംസ്ഥാന തൊഴിലാളികൾ ഉൾപ്പെടെയുള്ള എല്ലാ